

[Paġna Ewlenija](#) > ... > [Tehid Ta' Azzjoni Legali](#) > [Atlas Ġudizzjarju Ewropew Dwar Kwistjonijiet Ċivili](#) > [Talbiet Żgħar](#) > Hungary

Talbiet Żgħar

Ungerija

Ungerija



SIB QRATI/AWTORITAJIET KOMPETENTI

L-għodda ta' tiftix hawn taħt se tgħinek tidentifika qorti/qrati jew awtorità(jiet) kompetenti għal strument legali Ewropew speċifiku. Jekk jogħġbok innota li għalkemm sar kull sforz biex tiġi aċċertata l-preċiżjoni tar-riżultati, jista' jkun hemm xi każijiet eċċezzjonali li jikkonċernaw id-determinazzjoni ta' kompetenza li mhumiex neċessarjament koperti.

Artikolu 25 1 (a) Il-qrati kompetenti

Skont l-Artikolu 599 tal-Att CXXX tal-2016 dwar il-Kodiċi tal-Proċedura Ċivili, il-Proċedura Ewropea għal Talbiet Żgħar taqa' taħt il-kompetenza u l-ġuriżdizzjoni territorjali esklużiva tal-qorti distrettwali (*járásbíróság*) li topera fis-sede tal-Qorti Reġjonali (*törvényszék*), u tal-Qorti Distrettwali Ċentrali ta' Buda (*Budai Központi Kerületi Bíróság*) f'Budapest.

Artikolu 25 1 (b) Mezzi ta' komunikazzjoni

Fir-rigward tal-bidu tal-proċedimenti, ir-Regolament (KE) Nru 861/2007 tal-Parlament Ewropew u tal-Kunsill tal-11 ta' Lulju 2007 li jistabbilixxi Proċedura Ewropea għal Talbiet Żgħar ("ir-Regolament") jipprevedi li l-attur jibda l-Proċedura Ewropea għal Talbiet Żgħar billi jimla l-formola tat-talba standard A, kif stabbilit fl-Anness I tar-Regolament, u jipprezentaha lill-qorti jew lit-tribunal b'ġuriżdizzjoni direttament, bil-posta jew bi kwalunkwe mezz ieħor ta' komunikazzjoni, bħal faks, posta elettronika, jew kwalunkwe mezz elettroniku ieħor aċċettabbli għall-Istat Membru li fih tinbeda l-proċedura (l-Artikolu 4(1) tar-Regolament).

Mir-regoli tar-Regolament jirriżulta li t-talba tista' tiġi pprezentata bil-miktub. Il-formola standard tat-talba A tista' timtela u tiġi pprezentata lill-qorti, tintbagħat lill-qorti bil-posta, u tista' tiġi pprezentata b'mezzi elettronici, f'konformità mal-informazzjoni pprovduta fit-taqsimha ta' dan il-prospett relatata mal-Artikolu 25(1)(d).

L-Artikolu 600(1) tal-Kodiċi tal-Proċedura Ċivili jipprevedi li r-rikorrent jista' jipprezenta wkoll it-talba oralment fil-qorti distrettwali tal-ġuriżdizzjoni, li l-qorti tirreġistra bl-użu tal-formola standard preskritta. Din id-dispożizzjoni hija konformi mal-Artikolu 11 tar-Regolament, li jipprevedi assistenza Prattika fil-mili tal-formoli.

Artikolu 25 1 (c) Awtoritajiet jew organizzazzjonijiet li jipprovdu assistenza Prattika

L-Artikolu 6 tad-Digriet Nru 14/2002 tal-1 ta' Awwissu 2002 tal-Ministru tal-Ġustizzja dwar ir-regoli tal-amministrazzjoni tal-qorti tipprevedi li l-uffiċċju jirċievi klijenti matul il-perjodu ta' kull jum tax-xogħol speċifikat mill-president tal-qorti jew, fil-każ tal-qrati distrettwali, mill-president tal-qorti reġjonali. Bord tal-informazzjoni jrid jintwera f'post aċċessibbli għall-pubbliku fil-qorti, li jindika fejn u meta l-klijenti jistgħu jipprezentaw it-talbiet jew l-ilmenti tagħhom; meta u fejn jistgħu jfittxu informazzjoni; min huwa intitolat li jirċievi sottomissjonijiet, meta u f'liema kamra; u tindika li s-sottomissjonijiet jistgħu jitqiegħdu wkoll fil-mailbox fil-qorti. Il-qorti tista' tippovdi wkoll informazzjoni b'mezzi elettronici u tista' tippubblikaha fuq l-internet.

Skont id-Digriet Nru 14/2002 dwar ir-regoli tal-amministrazzjoni tal-qorti, il-qrati jipprovdu assistenza Prattika lill-

kljenti matul is-sigħat li l-uffiċċju jirċievi l-kljenti, u aktar informazzjoni hija disponibbli fuq <http://www.birosag.hu/>.

Skont l-Att LXXX tal-2003 dwar l-għajnuna legali, l-assistenti legali jipprovdu, *inter alia*, pariri legali lill-kljenti jew iħejju sottomissjonijiet jew dokumenti oħra, li t-tariffi statutorji u l-ispejjeż tagħhom jithallsu jew jithallsu bil-quddiem lill-assistenti legali mill-Istat minflok mill-kljenti. L-għajnuna hija soġġetta għal kljenti li jfittxu parir legali dwar id-drittijiet u l-obbligi proċedurali tagħhom, jew li jħejju sottomissjoni bl-għan li jsiru dikjarazzjonijiet legali sussegwenti fil-kawża. Il-kljenti jridu jappartjenu għall-gruppi ta' persuni speċifikati fl-Artikoli 4 sa 9 tal-Att LXXX tal-2003, l-introjt tagħhom ma jistax jaqbez l-ammonti speċifikati f'dawk l-Artikoli, u ma jistgħux ikunu soġġetti għall-kundizzjonijiet stabbiliti fl-Artikolu 10 tal-Att LXXX tal-2003 minbarra l-eliġibbiltà għall-għajnuna.

Jekk proċedura tkun diġà pendent, l-Artikolu 11(1) tal-Att LXXX tal-2003 jipprevedi li, fil-qafas tal-għajnuna legali, l-Istat jipprovdi rappreżentanza legali lill-attur, lill-konvenut, lill-intervenjent (parti terza), lill-parti interessata, lill-petizzjonant u lill-intimat, u, f'konformità mad-dispożizzjonijiet imsemmija hawn fuq, iħallas bil-quddiem jew iħallas l-ispejjeż tagħhom f'isem il-kljenti. Minbarra l-kundizzjonijiet stabbiliti fl-Att LXXX tal-2003, il-kljenti jitqiesu eliġibbli anki jekk ikunu eżentati mill-ħlas. Il-kljenti jkunu eliġibbli għall-għajnuna jekk, minħabba n-nuqqas ta' għarfien espert legali tagħhom jew il-kumplessità tal-każ, ma jkunux jistgħu jirrapprezentaw l-interessi tagħhom jew jasserixxu d-drittijiet proċedurali tagħhom b'mod effettiv kieku kellhom jirrapprezentaw lilhom infushom.

Artikolu 25 1 (d) Mezzi ta' notifika u komunikazzjoni elettronici u metodi biex wieħed jagħti l-kunsens tiegħu għalihom

L-Artikolu 13 tar-Regolament jistabbilixxi regoli dwar in-notifika ta' dokumenti u komunikazzjonijiet bil-miktub oħra.

Sabiex jiġi żgurat li l-komunikazzjoni mal-qorti fi proċedimenti tal-qorti titwettaq bl-aktar mod komprensiv possibbli u preferibbilment b'mod elettroniku, il-Kodiċi tal-Proċedura Ċivili jagħmel il-komunikazzjoni elettronika mal-qorti possibbli u parzjalment obbligatorja. Skont il-Kodiċi tal-Proċedura Ċivili, f'konformità mad-dispożizzjonijiet tal-punt (e), il-kljenti jew ir-rappreżentanti tagħhom jistgħu jagħzlu li jikkomunikaw b'mod elettroniku, jew, jekk ikunu meħtieġa jagħmlu dan, għandhom jikkomunikaw mal-qorti b'mezzi elettronici.

Il-kljenti li jikkomunikaw b'mod elettroniku, għandhom jibagħtu l-formola tat-talba, kif ukoll is-sottomissjonijiet u l-evidenza dokumentarja l-oħra kollha, lill-qorti permezz tas-servizz ta' sostenn għas-sottomissjoni tal-formola (billi jimlew formoli elettronici li jissodisfaw l-ispeċifikazzjonijiet tekniċi u billi jidentifikaw lilhom infushom b'suċċess b'mod elettroniku).

Il-komunikazzjoni elettronika mal-qorti ssejtn permezz ta' tliet mezzi ta' komunikazzjoni:

- Mailbox li teħtieġ ir-registrazzjoni fis-Sistema Ċentrali għar-Registrazzjoni tal-Klijenti (spazju għall-ħżin meqjus bħala indirizz ta' notifika sigur disponibbli għall-amministrazzjoni personali; qabel kien il-Gateway tal-Klijenti),
- Mailbox Uffiċjali (riżervat għall-komunikazzjoni elettronika uffiċjali għall-korpi amministrattivi),
- Portal tal-Kumpaniji (spazju għall-ħżin meqjus bħala indirizz ta' notifika sigur disponibbli għall-organizzazzjonijiet tan-negozju u avukati individwali, avukati tal-Komunità Ewropea u avukati individwali tal-privattivi).

Kull persuna fiżika tista' tapplika għar-registrazzjoni fis-Sistema Ċentrali għar-Registrazzjoni tal-Klijenti mal-korp ta' registrazzjoni (fl-uffiċċji tas-servizzi tal-kljenti tal-Gvern, fl-uffiċċji tal-informazzjoni tal-Gvern (Kormaschlak), fl-uffiċċji tas-servizzi tal-kljenti tal-awtorità tat-taxxa, fl-ambaxxati u f'xi uffiċċji postali), jew b'mod elettroniku, b'karta tal-identità valida maħruġa wara l-1 ta' Jannar 2016. Ir-registrazzjoni personali teħtieġ dokument uffiċjali li jikkonferma l-identità (karta tal-identità, passaport, liċenzja tas-sewqan f'format ta' karta) u indirizz tal-posta elettronika. Iċ-ċittadini barranin li mhux koperti mir-registru tad-*data* personali u tal-indirizzi jiġu identifikati permezz tal-passaport tagħhom jew, fejn applikabbli, tal-permess ta' residenza tagħhom. Iċ-ċittadini tal-Istati Membri taż-ŻEE li mhux koperti mir-registru tad-*data* personali u tal-indirizzi jiġu identifikati permezz tal-passaport tagħhom jew dokument uffiċjali ieħor li jikkonferma l-identità tagħhom. Fil-mument tar-registrazzjoni, il-kljenti għandhom jagħtu prova tal-identità tagħhom u jiffirmaw dikjarazzjoni li tagħti l-kunsens għall-ipproċessar tad-*data* tagħhom. Sussegwentement, l-Uffiċċju Ċentrali jivverifika d-*data* pprovduta fir-registru tad-

data personali u tal-indirizzi (jew, fil-każ ta' barranin li mhux koperti minnu, fir-registru tal-barranin). Minbarra din id-*data*, huma meħtieġa wkoll username uniku u indirizz tal-posta elettronika, peress li l-persuna fiżika tintbagħat f'dak l-indirizz il-kodiċi ta' darba meħtieġ għall-ewwel login.

Il-karatteristika komuni tal-Portal tal-Kumpaniji u l-Mailbox Uffiċjali hija li l-utenti għandu jkollhom drittijiet speċifiċi biex jużawhom. Il-Mailbox Uffiċjali tista' tintuża minn organizzazzjonijiet li jingħaqdu mas-Sistema Ċentrali. Is-servizz tal-Portal tal-Kumpaniji jista' jintuża minn organizzazzjonijiet tan-negozju u rappreżentanti legali.

Il-klijenti li jikkomunikaw b'mod elettroniku għandhom jibagħtu s-sottomissjoni tagħhom permezz ta' formola fejn il-President tal-Uffiċċju Nazzjonali għall-Ġudikatura jkun ipprovdha waħda. Jekk ma tiġi pprovduta l-ebda formola, il-klijenti li jikkomunikaw b'mod elettroniku għandhom itellgħu s-sottomissjoni tagħhom u l-hemżiet tagħha f'wieħed mill-formati tal-fajl aċċettati mill-President tal-Uffiċċju Nazzjonali għall-Ġudikatura u ppubblikati fis-sit web ċentrali tal-qorti (<http://www.birosag.hu/>). Biex iniżżlu l-formoli, jeħtieġ li l-klijenti jkunu installaw software speċjali għall-mili tal-formoli (Általános Nyomtatványkitöltő Ketiprogramm (ÁNYK)) biex jimlew il-formoli u jtellgħu dokumenti elettronici bħala hemżiet. Is-sottomissjoni u l-hemżiet tagħha għandhom jintbagħtu lill-qorti ffirmati jew awtentikati b'mod elettroniku permezz ta' servizz ta' awtentikazzjoni ta' dokument ibbażat fuq l-identifikazzjoni. Is-sit web ċentrali tal-qorti jipprovdni informazzjoni Prattika għall-mili tal-formola. Jekk is-sottomissjonijiet ma jissodisfawx ir-rekwiżiti tal-IT, il-klijenti li jikkomunikaw b'mod elettroniku jiġu nnotifikati direttament bħala parti mill-proċess ta' sottomissjoni. Jekk is-sottomissjonijiet imtellgħin mill-klijenti li jikkomunikaw b'mod elettroniku jissodisfaw ir-rekwiżiti tal-IT, dawn jintbagħtu konferma tar-riċevuta permezz tas-sistema ta' notifika. Is-sottomissjoni titqies li ġiet notifikata lill-qorti fil-ħin indikat fiha.

Il-qorti tibgħat lill-klijenti li jikkomunikaw b'mod elettroniku ċertifikat tar-riċevuta tas-sottomissjonijiet kollha, permezz tas-sistema ta' notifika (awtomatikament). (L-Artikolu 75/C tad-Digriet Nru 14/2002 dwar ir-regoli tal-amministrazzjoni tal-qorti).

Il-klijenti li jikkomunikaw b'mod elettroniku jiġu nnotifikati bil-posta elettronika dwar ir-riċevuta tad-dokumenti u jaċċedu d-dokumenti billi jikklikkjaw il-link għad-dokument. Jekk tikklikkja il-link tohloq konferma elettronika tar-riċevuta li tindika l-isem tal-ispeditur u tad-destinatarju, in-numru tal-kawża u d-*data* tal-irċevuta tad-dokument, u din tintbagħat kemm lill-qorti kif ukoll lill-klijenti li jikkomunikaw b'mod elettroniku. Il-konferma elettronika tar-riċevuta u l-konferma tar-riċevuta bil-posta msemmija fil-Kodiċi tal-Proċedura Ċivili jissodisfaw ir-rekwiżiti tal-konferma tar-riċevuta fl-Artikolu 13(1) tar-Regolament. Jekk is-sistema ta' notifika tindika li d-dokument ma jkunx wasal minkejja li jkun ġie nnotifikat darbejn, huwa jitqies li jkun ġie nnotifikat fil-ħames jum ta' xogħol wara d-*data* indikata fit-tieni ċertifikat ta' notifika.

L-Artikolu 25 1(e) Persuni jew professjonijiet, obbligati jaċċettaw in-notifika ta' dokumenti jew komunikazzjonijiet oħrajn bil-miktub permezz ta' mezzi elettronici

L-Artikolu 13 tar-Regolament jistabbilixxi regoli dwar in-notifika ta' dokumenti u komunikazzjonijiet oħra bil-miktub.

Sabiex jiġi żgurat li l-komunikazzjoni mal-qorti fil-proċedimenti tal-qorti ssir b'mod elettroniku f'kuntast wiesa' kemm jista' jkun u f'kemm jista' jkun każijiet, il-Kodiċi tal-Proċedura Ċivili jagħmel il-komunikazzjoni elettronika mal-qorti possibbli u f'xi każijiet obligatorja.

Skont ir-regola referenzjali stabbilita fl-Artikolu 608 tal-Kodiċi tal-Proċedura Ċivili, il-gruppi ta' persuni li għalihom il-komunikazzjoni elettronika hija obligatorja huma elenkati fl-Att CCXXII tal-2015 li jistabbilixxi regoli ġenerali dwar l-amministrazzjoni elettronika u s-servizzi fiduċjarji.

L-Artikolu 9(1) tal-Att CCXXII tal-2015, sakemm ma jkunx previst mod ieħor f'Att jew fi trattat internazzjonali bis-saħħa ta' obbligu skont trattat internazzjonali, il-komunikazzjoni elettronika hija obligatorja għal

(a) dawn li ġejjin meta jaġixxu bħala klijenti:

(aa) operatori ekonomiċi,

(ab) l-Istat,

- (ac) gvernijiet lokali,
- (ad) korpi baġitarji,
- (ae) il-prosekutur pubbliku,
- (af) nutara,
- (ag) korpi tas-settur pubbliku,
- (ah) awtoritajiet amministrattivi oħra mhux koperti fil-punti (ac)-(ag); u
- (b) ir-rappreżentanti legali tal-klijenti.

Skont l-Artikoli 608(2) u 75(1) tal-Kodiċi tal-Proċedura Ċivili, dawn li ġejjin huma kkunsidrati bħala rappreżentanti legali:

- (a) avukati u uffiċċji legali;
- (b) konsulenti legali tal-assoċjazzjonijiet tal-avukati f'każijiet definiti mill-Att dwar il-Prattika Legali;
- (c) imħallef u segretarju tal-qorti awtorizzati biex jirrappreżentaw lill-qorti vestita b'personalità ġuridika;
- (d) prosekutur pubbliku li għandu s-setgħa li jirrappreżenta lill-Uffiċċju tal-Prosekutur Ġenerali;
- (e) avukati apprendisti u relaturi legali (jekk jitħallew jaġixxu fil-kawża skont il-Kodiċi tal-Proċedura Ċivili), u
- (f) persuni oħra definiti mil-leġiżlazzjoni.

Artikolu 25 1 (f) Tariffi tal-qorti u l-metodi tal-ħlas

L-Artikolu 74(1) tal-Att XCIII tal-1990 *dwar id-dazji* jaġħti lill-parti li tibda l-proċedura l-għażla — dment li jeżistu l-kundizzjonijiet tekniċi għal dan — li tħallas it-tariffi kollha tal-qorti b'mod elettroniku permezz tas-sistema elettronika ta' pagament u saldu, aktar milli permezz ta' bolol tat-taxxa, fir-rigward tal-proċedimenti kollha tal-qorti (kemm jekk mibdija fuq karta kif ukoll b'mezzi elettronici). Is-sistema elettronika ta' pagament u saldu hija servizz elettroniku ċentrali ta' pagament (bis-sistema ta' saldu assoċjata) li jippermetti lill-klijenti jissodisfaw l-obbligi ta' pagament tagħhom lill-korpi li jipprovdu amministrazzjoni elettronika, inkluż b'mod elettroniku, permezz ta' kard tal-bank, kard tal-bank virtwali jew ibbankjar bl-internet, matul l-amministrazzjoni elettronika.

Skont l-Artikolu 42(1) tal-Att XCIII tal-1990 *dwar id-dazji*, ir-rata ġenerali tat-tariffi tal-qorti hija ta' 6% tal-valur tas-sugġett tat-tilwima fi proċedimenti kontenzjużi u 3% tal-valur tas-sugġett tat-tilwima fi proċedimenti mhux kontenzjużi. Skont l-Artikolu 46(1) tal-Att XCIII tal-1990, l-appelli kontra s-sentenzi jgarrbu tariffa ta' 8% tal-valur tas-sugġett tat-tilwima.

Artikolu 25 1 (g) Il-proċedura tal-appell u l-qrati kompetenti għal appell

Ir-rimedju ordinarju rilevanti għall-finijiet tar-Regolament huwa l-appell u r-rimedju straordinarju huwa l-proċess ġdid u t-talba għal eżami mill-ġdid.

Il-proċedura tat-tieni istanza titressaq mill-appellant permezz ta' appell ippreżentat bil-miktub quddiem il-qorti tal-ewwel istanza. Il-partijiet u l-persuni li fir-rigward tagħhom id-deċiżjoni jkun fiha dispożizzjoni jistgħu jappellaw kontra l-parti tad-dispożizzjoni relatata magħhom. L-iskadenza biex jiġi ppreżentat appell hija ta' ħmistax-il jum wara d-data meta tkun ġiet innotifikata d-deċiżjoni.

L-appell għandu jindika n-numru tas-sentenza kkontestata fl-appell u d-dispożizzjoni jew parti mis-sentenza kkontestata fl-appell, talba ċara li d-dispożizzjoni jew parti kkontestata mis-sentenza tal-ewwel istanza tiġi emendata jew annullata mill-qorti tat-tieni istanza, il-ksur sostantiv jew proċedurali li fuqu l-appellant jibbaża l-appell tiegħu, sakemm l-eżercizzju tas-setgħa tal-eżami mill-ġdid ma jkunx marbut mal-kundizzjoni li jkun hemm ksur tal-liġi. L-appell għandu, bħala regola ġenerali, jiġi deċiż mill-qorti tat-tieni istanza mingħajr seduta, ħlief jekk xi waħda mill-partijiet titlob li ssir seduta, il-qorti tqis li din tkun iġġustifikata, jew ikollha tittiehed xhieda biex tintuża waqt seduta. Mozzjoni għal proċess ġdid tista' tiġi ppreżentata kontra sentenza finali u kwalunkwe

deċiżjoni li jkollha l-istess effett jekk:

(a) il-parti tippreżenta kwalunkwe fatt jew evidenza, jew kwalunkwe deċiżjoni finali tal-qorti jew deċiżjoni uffiċjali oħra li l-qorti ma qisitx matul il-kawża, sakemm din setgħet tirriżulta f'deċiżjoni aktar favorevoli għaliha li kieku kienet meqjusa oriġinarjament;

(b) il-parti tkun tilfet il-kawża b'konsegwenza ta' kwalunkwe reat imwettaq minn imħallef li kellu parti fl-għoti tas-sentenza, jew mill-kontroparti jew minn kwalunkwe persuna oħra, b'mod li jmur kontra l-liġi;

(c) il-parti tirreferi għal sentenza tal-Qorti Ewropea tad-Drittijiet tal-Bniedem mogħtija fil-kawża tagħha stess, li tistabbilixxi ksur ta' kwalunkwe dritt previst fil-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950, ippromulgata mill-Att XXXI tal-1993 u fil-protokoll addizzjonali tagħha, sakemm is-sentenza finali mogħtija fil-kawża tagħha tkun ibbażata fuq l-istess ksur, u l-parti ma rċeviet l-ebda sodisfazzjon mill-Qorti Ewropea tad-Drittijiet tal-Bniedem, jew id-dannu ma jstax jiġi rimedjat b'indennizz;

(d) sentenza finali relatata mal-istess dritt tkun ġiet preċedentement adottata qabel l-adozzjoni tas-sentenza kkonċernata;

(e) id-dikjarazzjoni tat-talba jew kwalunkwe dokument ieħor ikun ġie ippreżentat lill-parti permezz ta' avvizz pubbliku bi ksur tad-dispożizzjonijiet dwar in-notifika tal-proċess permezz ta' notifika pubblika. L-Artikolu 393 tal-Kodiċi tal-Proċedura Ċivili

Talba għal proċess ġdid tiġi ppreżentata fi żmien sitt xhur; dan it-terminu jibda jiddekorri mid-data meta s-sentenza kkontestata tkun saret finali, jew jekk il-parti tkun, sussegwentement, kisbet għarfien tar-raġuni għal proċess ġdid, jew kellha l-opportunità li tippreżenta mozzjoni għal proċess ġdid wara dan, it-terminu jibda minn dak iż-żmien. L-ebda proċess ġdid ma huwa possibbli wara ħames snin mid-data meta s-sentenza tkun saret finali; ma tista' tiġi pprovduta l-ebda ġustifikazzjoni għan-nuqqas ta' konformità ma' dan it-terminu. It-talba għal reviżjoni għandha tindika s-sentenza li tagħha jintalab il-proċess ġdid u l-kontenut tad-deċiżjoni li l-parti tixtieq tadotta. It-talba għandha tispeċifika l-fatti u l-evidenza li fuqhom huwa bbażat il-proċess ġdid u d-dokumenti rilevanti li għandhom jiġu mehmuża. Jekk it-talba ssir wara sitt xhur mid-data meta s-sentenza appellata tkun saret finali u vinkolanti, għandhom jingħataw raġunijiet.

It-talba għal reviżjoni għandha tiġi ppreżentata bil-miktub lill-qorti tal-ewwel istanza li taġixxi fil-kawża. Il-parti tista' wkoll tirreġistra t-talba fil-minuti. Il-qorti intitolata li tiddeċiedi dwar il-proċess ġdid għandha tkun il-qorti tal-ewwel istanza li taġixxi fil-kawża prinċipali. Skont il-Kodiċi tal-Proċedura Ċivili, jekk proċess ġdid ikun permess, il-kawża għandha terġa' tinstema' fil-limiti tat-talba. Il-qorti tikkonferma s-sentenza kkontestata fit-talba għal reviżjoni fir-rigward tar-riżultat tal-proċess ġdid tal-kawża; jew, filwaqt li tirrevokaha kompletament jew parzjalment, tadotta deċiżjoni ġdida f'konformità mal-liġi. L-Artikoli 392-404 tal-Proċedura tal-Kodiċi Ċivili

Sogġett għall-eċċezzjonijiet stipulati mil-liġi, deċiżjoni tal-qorti tat-tieni istanza dwar il-mertu, li tkun saret finali u vinkolanti, tista' tiġi kkontestata permezz ta' eżami mill-ġdid bħala azzjoni straordinarja. Sakemm ma jkunx previst mod ieħor mil-liġi, is-sogġett tal-eżami mill-ġdid huwa sentenza finali dwar il-mertu tal-kawża jew deċiżjoni finali u vinkolanti dwar il-mertu tal-kawża.

Il-parti jew kwalunkwe persuna sogġetta għas-sentenza tista' titlob eżami mill-ġdid ta' sentenza finali jew ordni finali u vinkolanti fuq il-mertu tal-kawża mill-Curia kontra d-dispożizzjoni li taffettwa lilha billi tirreferi għal ksur li jaffettwa l-mertu tal-kawża jew għal deroga minn deċiżjoni ppubblikata tal-Curia fir-rigward ta' kwistjoni legali.

Fil-prinċipju, ma jista' jsir ebda eżami mill-ġdid f'kawża li tirrigwarda l-proprjetà li l-valur ikkontestat fit-talba għal eżami mill-ġdid ma jaqbiżx il-HUF 5 miljun.

Madankollu, fil-każ deskritt hawn fuq, il-Curia tista', bħala eċċezzjoni, tawtorizza eżami mill-ġdid jekk l-eżami tal-ksur li jaffettwa l-mertu tal-kawża jkun iġġustifikat mill-ħtieġa li tiġi żgurata l-unità jew l-iżvilupp ulterjuri tal-ġurisprudenza, l-importanza partikolari tal-kwistjoni legali mqajma jew is-sinifikat soċjali tagħha jew, fin-nuqqas ta' deċiżjoni mill-qorti tat-tieni istanza, il-ħtieġa ta' deċiżjoni preliminari mill-Qorti tal-Ġustizzja tal-Unjoni Ewropea. Il-parti tista' tippreżenta talba għal awtorizzazzjoni tal-eżami mill-ġdid lill-qorti tal-ewwel istanza fi żmien 45 jum min-notifika tas-sentenza.

It-talba għal awtorizzazzjoni tal-eżami mill-ġdid għandha tispeċifika s-sentenza li kontriha l-parti titlob eżami mill-ġdid, il-ksur li jaffettwa l-mertu tal-kawża, l-indikazzjoni preċiża tal-liġi miksura, u r-raġunijiet u l-punti tal-liġi li fuqhom hija bbażata l-awtorizzazzjoni.

It-talba għal eżami mill-ġdid għandha tiġi ppreżentata lill-qorti li tkun ħarġet id-deċiżjoni tal-ewwel istanza fi żmien 45 jum mid-data tan-notifika tad-deċiżjoni. It-talba għal eżami mill-ġdid għandha tissodisfa r-rekwiżiti ġenerali għas-sottomissjonijiet u għandha tinkludi l-hemżiet stabbiliti fl-Artikolu 413 tal-Kodiċi tal-Proċedura Ċivili. Bħala regola ġenerali, il-Curia tiddeċiedi dwar talbiet għal reviżjoni barra mis-seduti (l-Artikoli 405-424 tal-Kodiċi tal-Proċedura Ċivili).

Artikolu 25 1 (h) Rieżami tal-proċedura tas-sentenza u l-qrati kompetenti biex jagħmlu dan ir-rieżami

Skont l-Artikolu 18(1) tar-Regolament, il-qorti li tat is-sentenza fil-Proċedura Ewropea għal Talbiet Żgħar għandha ġurisdizzjoni biex tiddeċiedi dwar it-talba għal reviżjoni. Id-deskrizzjoni tal-qrati li għandhom ġurisdizzjoni biex imexxu l-proċedura u b'hekk jagħtu sentenza hija pprovduta fit-taqsimha ta' dan il-prospett relatata mal-Artikolu 25(1)(a).

Abbażi tal-Artikolu 19 tar-Regolament, ir-regoli rilevanti tal-Kodiċi tal-Proċedura Ċivili jirregolaw ukoll il-proċedura għat-talba għal reviżjoni, safejn l-Artikolu 18 tar-Regolament ma jipprevedix mod ieħor.

Fost id-dispożizzjonijiet li jirregolaw il-Proċedura Ewropea għal Talbiet Żgħar, il-Kodiċi tal-Proċedura Ċivili fih regoli speċifiċi dwar ir-reviżjoni skont l-Artikolu 18 tar-Regolament (l-Artikolu 602(1)-(3) tal-Kodiċi tal-Proċedura Ċivili). Il-Kodiċi ta' Proċedura Ċivili jiddikjara espressament li r-regoli dwar il-ġustifikazzjoni tan-nuqqas li tittieħed azzjoni japplikaw għar-reviżjoni, jeskludi t-tressiq ta' talba għal *restitutio in integrum* fil-każ ta' nuqqas ta' konformità mat-terminu għall-preżentata ta' talba għal reviżjoni, u ma jippermettix dritt ta' appell kontra d-digriet tal-qorti li jiċċad it-talba għal reviżjoni *ex officio*.

Abbażi ta' dan, ir-raġunijiet għar-reviżjoni u ċ-ċirkostanzi li fuqhom huwa bbażat iridu jiġu stabbiliti fit-talba għal reviżjoni skont l-Artikolu 18 tar-Regolament. It-talba ma għandhiex effett sospensiv fuq l-eżekuzzjoni tas-sentenza. Madankollu, jekk is-suċċess tat-talba jidher probabbli, il-qorti tista' tordna s-sospensjoni tal-eżekuzzjoni tad-deċiżjoni *ex officio* mingħajr ma tisma' lill-parti opposta. Il-qorti tista', fuq talba, temenda d-deċiżjoni dwar is-sospensjoni. Jekk reviżjoni tkun eskluża bil-liġi, jew jekk it-talba tiġi ppreżentata tard, it-talba tiġi miċħuda mingħajr eżami tal-mertu tagħha. Qabel ma tiddeċiedi dwar it-talba, il-qorti tista' tisma' lill-partijiet. Jekk il-prerekwiżiti għal talba humiex issodisfati jiġi vvalutat b'mod ekwu. Jekk il-qorti tilqa' t-talba, il-proċedimenti jiġu ripetuti fil-qafas meħtieġ. Jista' jiġi ppreżentat appell kontra deċiżjoni li tirrifjuta talba.

Artikolu 25 1 (i) Lingwi aċċettati

Il-Kodiċi tal-Proċedura Ċivili jipprovdi li l-proċedimenti jsiru bil-lingwa Ungeriza (l-Artikolu 113(1) tal-Kodiċi tal-Proċedura Ċivili). Il-Kodiċi tal-Proċedura Ċivili jipprovdi wkoll li sakemm ma jkunx previst mod ieħor mil-liġi, minn att legali vinkolanti tal-Unjoni Ewropea jew minn konvenzjoni internazzjonali, is-sottomissjonijiet indirizzati lill-qorti għandhom jiġu ppreżentati bl-Ungeriz u s-sottomissjonijiet u d-deċiżjonijiet tal-qorti jiġu nnotifikati bl-Ungeriz. Il-liġi tipprovdi wkoll li kulhadd huwa intitolat li juża l-lingwa materna verbalment fi proċedimenti tal-qorti, u fl-ambitu ta' konvenzjoni internazzjonali, jista' juża l-lingwa materna, il-lingwa reġjonali jew il-lingwa tal-minoranza nazzjonali. Il-qorti taħtar interpretu jew traduttur jekk dan ikun meħtieġ għall-eżekuzzjoni ta' dawn id-drittijiet jew jekk ikun meħtieġ mod ieħor skont id-dispożizzjonijiet ta' dan l-Att relatati mal-użu tal-lingwi. Skont ir-regoli speċjali dwar il-Proċedura Ewropea għal Talbiet Żgħar, il-Kodiċi tal-Proċedura Ċivili jipprovdi li l-qorti tista' tordna lill-parti tissottometti traduzzjoni ċċertifikata ta' kwalunkwe dokument li hija ppreżentat biss jekk ma jkun hemm l-ebda mod ieħor biex jiġu aċċertati l-fatti rilevanti tal-każ (l-Artikolu 600(5) tal-Kodiċi tal-Proċedura Ċivili).

L-Ungerija ma tindikax - fi h'dan id-dritt tagħha li tagħmel dan skont l-Artikolu 21a(1) tar-Regolament - lingwa uffiċjali minbarra tagħha stess, li tista' taċċetta għal-lingwa uffiċjali taċ-ċertifikat.

L-Artikolu 25 1 (j) L-awtoritajiet kompetenti mill-eżekuzzjoni

L-ordnijiet ta' eżekuzzjoni fl-Ungerija jistgħu jinħarġu, f'każijiet li jaqgħu fil-kamp ta' applikazzjoni tar-Regolament, mill-qorti distrettwali li topera fis-sede tal-qorti reġjonali fejn ikun domiciljat id-debitur jew, fin-

nuqqas ta' dan, fejn jinsabu l-assi li jistgħu jkunu soġġetti għall-eżekuzzjoni, fejn ikun jinsab ufficċju ta' fergħa Ungeriza ta' kumpanija rreġistrata barra mill-pajjiż, jew, fil-każ ta' rappreżentanza kummerċjali diretta, fejn tkun tinsab il-fergħa jew l-aġenzija; u f'Budapest, mill-Qorti Distrettwali Ċentrali ta' Buda.

Il-qorti li twettaq l-eżekuzzjoni hija intitolata li tapplika l-miżuri speċifikati fl-Artikolu 23 tar-Regolament fl-Ungerija. Fil-liġi Ungeriza, il-qorti li twettaq l-eżekuzzjoni hija l-qorti li lilha jkun inħatar l-uffiċjal ġudizzjarju indipendenti tal-qorti li jaġixxi fil-kwistjoni.

■ L-aħħar aġġornament: 09/12/2024

Il-verzjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-oriġinal mill-awtorità nazzjonali kompetenti li jkun għadu ma jidherx fit-traduzzjonijiet. Il-Kummissjoni Ewropea ma taċċetta responsabbiltà jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviz legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.